

# اعمال میں دائیں اور بائیں کا شرعی معیار

از: مولانا اختر امام عادل قاسمی

مہتمم جامعہ ربانی منور و اشرف سستی پور، بہار

ادھر کچھ عرصہ سے عوام میں ایک مسئلہ دلچسپی کا موضوع بنا ہوا ہے، اور اہل ذوق کی طرف سے اس ضمن میں سوالات بھی آتے رہتے ہیں، مسئلہ یہ ہے کہ گھڑی کس ہاتھ میں باندھی جائے؟ دائیں ہاتھ میں یا بائیں ہاتھ میں؟ بہتر اور سنت سے قریب تر طریقہ کیا ہے؟ نئے مسائل کو حل کرنے کا طریقہ

اس ضمن میں سب سے پہلے یہ بات ذہن میں رکھنی چاہیے کہ اسلامی تاریخ کی اب تک کی روایت یہ رہی ہے کہ جب بھی کوئی نئی صورت حال پیش آئی ہے اور امت کسی نئے مسئلے سے دوچار ہوئی ہے تو اس کو حل کرنے کے لیے بنیادی طور پر دو طریقے اختیار کیے گئے ہیں:

(۱) اس ضمن میں اسلام کی اصولی ہدایات کیا ہیں؟

(۲) سلف کا تعامل کیا رہا ہے؟

اسلام کی چودہ سو (۱۴۰۰) سالہ تاریخ گواہ ہے کہ ہر دور کے علماء نے اپنے عہد کے مسائل کو اسی اصول پر حل کیا ہے، اور آج بھی جب کسی مسئلہ پر غور کیا جائے گا تو اسی روشنی میں غور کیا جائے گا۔  
گھڑی کس ہاتھ میں باندھیں؟

ہاتھ میں گھڑی باندھنے کا رواج عہد نبوت میں نہیں تھا اور نہ قدیم عہد اسلامی میں اس کا وجود ملتا ہے؛ اس لیے ظاہر ہے کہ نہ قرآن و حدیث میں اس سلسلے میں صریح ہدایت مل سکتی ہے اور نہ ہمارے فقہاء کے یہاں اس ضمن میں کسی صراحت کی امید ہے،.... ہاتھ گھڑی خالص عہد جدید کی پیداوار ہے، پچھلے ادوار میں دھوپ گھڑی کا رواج تھا،.... پھر بڑے ٹاوروں کی شکل میں ”گھنٹہ گھر“ بنائے گئے، جس کا نظام حکومت یا کسی امیر کبیر کے ہاتھ میں ہوتا تھا عام لوگوں کو اس کے انتظام سے کوئی سروکار نہیں ہوتا تھا، وہ صرف اس سے استفادہ کرتے تھے، پھر آہستہ آہستہ یہ عام

لوگوں کے دسترس میں آئی تو دیوار گھڑی اور پھر ٹیبل گھڑی وجود میں آئی، مگر اس عہد تک اس کا استعمال انفرادی نہیں؛ بلکہ اجتماعی تھا، یعنی ایک پوری جماعت (چھوٹی یا بڑی) اس سے استفادہ کرتی تھی، لیکن اس کے بعد سائنس نے اور ترقی کی اور انفرادی استعمال کے لیے جیب گھڑی وجود میں آگئی، ان تمام ادوار میں یہ سوال کبھی منظر عام پر نہیں آیا کہ گھڑی دائیں دیوار پر لگائی جائے یا بائیں دیوار پر، گھڑی دائیں جیب میں رکھی جائے یا بائیں جیب میں؟ اس کا استعمال ہر شخص اپنی سہولت کے لحاظ سے کرتا تھا؛ لیکن سائنس کی بے پناہ ترقی کے بعد جب ہاتھ گھڑی وجود میں آئی تو مدت ایجاد سے کافی عرصہ کے بعد یہ سوال ابھر کر سامنے آیا کہ گھڑی دائیں ہاتھ میں باندھی جائے یا بائیں ہاتھ میں؟ اس کے اسباب خواہ کچھ بھی ہوں؛ لیکن بہر حال یہ سوال اپنی جگہ اہمیت رکھتا ہے کہ گھڑی کے استعمال کا افضل طریقہ کیا ہے؟

### ایک رائے

اس تعلق سے ایک بالکل ابتدائی رائے جو کسی بھی عام مسلمان کے ذہن میں پہلی بار آتی ہے یہ ہے کہ دائیں ہاتھ میں باندھنا چاہیے؛ اس لیے کہ دائیں کو بائیں پر فضیلت حاصل ہے، .... دراصل اس فکر کی بنیاد وہ روایات ہیں جن میں رسول اللہ ﷺ کا پسندیدہ معمول دائیں سے شروع کرنا بتایا گیا ہے، یہ روایات بہت سی کتب حدیث میں موجود ہیں، مثلاً:

حضرت عائشہ صدیقہؓ روایت کرتی ہیں کہ

كان النبي ﷺ يعجبه التيمن في تنعله و ترجمله و طهوره و في شانه كله.

(صحیح البخاری ج ۱ ص ۷۲ حدیث نمبر ۱۶۶، ط دار ابن کثیر الیمامۃ بیروت ۱۹۸۷ء وغیرہ)

ترجمہ: نبی کریم ﷺ اپنے نعل مبارک اور کنگھا کے استعمال اور طہارت وغیرہ؛ بلکہ ہر معاملے میں دایاں کو پسند فرماتے تھے۔

### اصل ضابطہ

مگر میرے نزدیک یہ خیال ہر معاملے کے لیے درست نہیں ہے، اور نہ اس کو پوری زندگی کے لیے دائمی قانون کارنگ دیا جاسکتا ہے:

✽ اس لیے کہ قانون اسلامی میں کہیں بھی اس کو قاعدہ کلیہ کے طور پر پیش نہیں کیا گیا ہے؛ بلکہ کئی چیزیں اس کے برعکس موجود ہیں، جن میں دایاں کے بجائے بائیں سے شروع کرنے کو ترجیح دی گئی ہے، اور کئی ایسی چیزیں بھی آپ کو نظر آئیں گی جن میں دایاں اور بائیں میں سے کسی

کو بھی ترجیح حاصل نہیں ہے،....

علامہ ابن الحاج الماکی نے مذکورہ حدیث میں تین چیزوں کے ذکر کو علامتی قرار دیا ہے، ان کے بقول انسان کے جائز اعمال یا تو واجب ہونگے یا مستحب یا مباح، حدیث میں طہور سے جنس واجبات کی طرف، ترجیح سے جنس مندوبات کی طرف اور تنعل سے جنس مباحات کی طرف اشارہ ہے، یعنی واجبات، مستحبات اور مباحات تمام میں دائیں سے ابتدا کرنا پسندیدہ نبوی ہے (المدخل لابن الحاج (م ۷۳۷ ج ۲ ص ۲۸۰)

فقہار و محدثین نے اس سلسلے کی تمام روایات و آثار کو سامنے رکھ کر ایک عمومی ضابطہ مقرر کیا ہے، اور اس ضمن میں کچھ اعمال و افعال کی نشاندہی بھی کی ہے، اس کی مختصر تفصیل یہ ہے:

ایسے اعمال جن میں دائیں بائیں کی تخصیص نہیں

(۱) ایسے اعمال جن کو دائیں اور بائیں دونوں جانب بیک وقت انجام دیا جانا ممکن ہو، ان میں کسی جانب کو ترجیح حاصل نہ ہوگی؛ بلکہ دونوں کو عمل میں یکساں طور پر شامل کیا جائے گا، مثلاً وضو میں دونوں ہتھیلیاں اور دونوں رخسار ساتھ دھلے جائیں گے، سر کا اور دونوں کانوں کا مسح ساتھ کیا جائے گا، وغیرہ (عمدة القاری شرح البخاری للعلینی ج ۴ ص ۲۷۴)

دائیں سے شروع ہونے والے اعمال

(۲) ایسے اعمال جن میں درج ذیل شرائط پوری ہوتی ہوں ان کو دائیں جانب سے شروع

کیا جائے گا:

❖ دائیں اور بائیں کو بیک وقت کرنا ممکن نہ ہو۔

❖ عمل قابل تکریم ہو یعنی اس سے فضیلت و شرف کا اظہار ہوتا ہو۔

❖ یا وہ عبادات کے قبیل سے ہو اور بذات خود مطلوب ہو، یعنی زندگی یا دین کی دائمی

ضروریات میں شامل ہو....

اس کی مثال میں بعض ان اعمال کی نشاندہی کی جاتی ہے، جن کا تذکرہ حدیث یا فقہ اسلامی

کی کتابوں میں صراحت کے ساتھ آیا ہے:

مسجد یا گھر میں داخل ہونا

صحابی رسول حضرت انسؓ فرماتے ہیں کہ:

من السنة إذا دخلت المسجد أن تبدأ برجلك اليمنى وإذا خرجت أن تبدأ

برجلك البسرى (اخرجه الحاكم ج ۱ ص ۲۱۸ ط، دائرة المعارف العثمانية)

ترجمہ: سنت طریقتہ یہ ہے کہ جب مسجد میں داخل ہوں تو دائیں پاؤں سے شروع کریں اور جب نکلیں تو بائیں پاؤں سے شروع کریں۔

### جو تا چپل پہننا

حضرت ابو ہریرہؓ روایت کرتے ہیں کہ رسول اللہ ﷺ نے ارشاد فرمایا:

إذا انتعل احدكم فليبدأ باليمين وإذا نزع فليبدأ بالشمال (صحیح بخاری مع الفتح ج ۱۰ ص ۳۱۱ ط السلفية، صحیح مسلم ج ۳ ص ۱۶۶۰ ط الحلی)

ترجمہ: کوئی جو تا پہننے تو دائیں سے شروع کرے اور اتارے تو بائیں سے شروع کرے۔

### کنگھا استعمال کرنا

حضرت عائشہ والی روایت میں کنگھا کا صاف ذکر ہے۔

### وضو میں ہاتھ پاؤں دھونا

حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا:

إذا لبستم وإذا توضأتم فابدؤا بيمينكم (ابوداؤد ج ۴ ص ۳۷۹ ط عزت عبید دعاس، نووی نے ریاض الصالحین میں اس کو صحیح قرار دیا ہے) (ص ۳۳۷ ط الرسالة)

ترجمہ: جب تم کپڑے پہننا اور وضو کرو تو دائیں سے شروع کرو۔

### اعضاء تیمم پر مسح کرنا

حضرت انسؓ کی روایت میں ہے کہ آپ ﷺ نے پہلے دائیں طرف کے اعضاء پر مسح فرمایا الحدیث۔ (سنن ابی داؤد باب تیمم ج ۱ ص ۱۲۶ حدیث نمبر ۳۲۱ ط دار الکتب العربی بیروت)

نماز کی صفوں میں شامل ہونا

حضرت براہ بن عازبؓ بیان فرماتے ہیں کہ:

كنا إذا صلينا خلف رسول الله ﷺ أحببنا أن نكون عن يمينه يقبل علينا بوجهه (صحیح مسلم ج ۱ ص ۲۹۲ ط الحلی)

ترجمہ: جب ہم لوگ رسول اللہ ﷺ کے پیچھے نماز پڑھتے تھے تو ہم چاہتے تھے کہ آپ کی دائیں طرف کھڑے ہوں۔

### کھانا پینا

حضرت حفصہؓ بیان فرماتی ہیں:

أن رسول الله ﷺ كان يجعل يمينه لطعامه وشرابه وثيابه ويجعل شماله لما سوى ذلك (ابوداؤد ج ۱ ص ۳۲)

ترجمہ: رسول اللہ ﷺ اپنا دایاں ہاتھ کھانے، پینے اور کپڑوں کے لیے استعمال فرماتے تھے، اور بائیں ہاتھ ان کے علاوہ دیگر کاموں کے لیے۔

کپڑے پہننا

حضرت ابو ہریرہؓ سے مروی ہے کہ:

كان النبي ﷺ إذا لبس قميصاً بدأ بيمينه (ترمذی ج ۴ ص ۲۳۹ ط الحلی،)

ترجمہ: نبی کریم ﷺ قمیص کو دائیں جانب سے پہنتے تھے۔

خف یا موزہ کا استعمال بھی دائیں طرف سے ہونا چاہیے، (بدائع الصنائع لکاسانی

ج ۱ ص ۱۴۹، مغنی المحتاج ج ۱ ص ۶۷، المغنی لابن قدامة ج ۱ ص ۲۹۸)

مسواک کا ذکر بھی احادیث میں آیا ہے، (سنن ابی داؤد ج ۴ ص ۱۱۸ ط دارالکتب العربی

بیروت) اس کو دایاں ہاتھ سے پکڑنا اور منہ میں دائیں طرف سے شروع کرنا مسنون ہے، (مغنی

المحتاج ج ۱ ص ۱۵۵، المغنی لابن قدامة ج ۱ ص ۹۶)

ناخن کاٹنا

ہاتھوں اور پاؤں کے ناخن کاٹنے میں بھی دائیں سے آغاز کرنا مسنون ہے، (تحفۃ المحتاج

بشرح المنہاج ج ۳ ص ۶۷۶، مغنی المحتاج ج ۴ ص ۲۹۶، المغنی لابن قدامة ج ۱ ص ۸۷)

سر موٹانا

حضرت انسؓ سے روایت ہے کہ رسول اللہ ﷺ نے حج کے موقع پر رمی اور نحر کے بعد حلاق

کو طلب فرمایا اور پہلے دائیں اور پھر بائیں جانب حلق فرمایا اور پھر وہ بال لوگوں میں تقسیم کرنے

کے لیے عنایت فرمایا (دیکھیے صحیح مسلم ج ۲ ص ۹۴۷ ط الحلی)

نماز میں سلام پھیرنا

حضرت عبداللہ بن مسعودؓ روایت فرماتے ہیں کہ:

أن النبي ﷺ كان يسلم عن يمينه السلام عليكم ورحمة الله حتى يرى بياض

خده الايمن وعن يساره السلام عليكم ورحمة الله حتى يرى بياض خده الايسر

(نسائی ج ۳ ص ۶۴ ط المکتبۃ التجاریۃ، التلخیص لابن حجر ج ۱ ص ۲۷۰ ط شرکتہ الطباعة الفنیة المتحدرة)  
ترجمہ: نبی کریم ﷺ دائیں طرف سلام پھیرتے تھے یہاں تک کہ آپ کا دائیں رخسار نظر آتا تھا پھر بائیں جانب سلام پھیرتے تھے یہاں تک کہ بائیں رخسار نظر آنے لگتا تھا۔

### اذان

• مؤذن جمعیتین میں پہلے دائیں جانب التفات کرے گا پھر بائیں جانب، حضرت بلالؓ کا معمول یہی تھا (بدائع الصنائع ج ۱ ص ۱۴۹)

• نومولود بچہ کے کان میں جو اذان دی جاتی ہے اس کا بھی یہی حکم ہے کہ دائیں کان سے پہلے دی جائے، (تحفۃ المحتاج ج ۹ ص ۳۷۶، مغنی المحتاج ج ۳ ص ۲۹۶)

### غسل میت

میت کو غسل دیتے وقت دائیں جانب سے آغاز کرنا مسنون ہے، حضرت ام عطیہؓ روایت کرتی ہیں کہ رسول اللہ ﷺ نے اپنی صاحبزادی حضرت زینبؓ کے انتقال کے موقعہ پر طریقہ غسل کے تعلق سے ہدایات دیتے ہوئے فرمایا:

إبدأن بمیامنها ومواضع الوضوء منها (اخرجہ البخاری، فتح الباری ج ۳ ص ۱۳۰ ط: السلفیۃ، صحیح مسلم ج ۲ ص ۶۴۷ ط: المحلی)

ترجمہ: دائیں جانب اور مقامات وضو سے شروع کرو۔

### مجلس میں کسی چیز کی تقسیم

مجلس میں کسی مشروب یا کھانے پینے کی چیز کی تقسیم میں بھی دائیں سے ابتدا کی جائے گی، اگرچہ بائیں جانب زیادہ اہل شرف لوگ موجود ہوں، حضرت انسؓ سے روایت ہے کہ:

رسول اللہ ﷺ کی مجلس میں دودھ پیش کیا گیا آپ نے اسے تناول فرمایا، آپ کی دائیں طرف ایک اعرابی بیٹھے ہوئے تھے، اور بائیں طرف حضرت ابوبکرؓ تشریف فرما تھے حضرت عمرؓ نے دریافت فرمایا، یا رسول اللہ! کیا ابوبکرؓ کی خدمت میں پیش کروں؟ لیکن دودھ اعرابی کو پیش کیا گیا اور آپ نے ارشاد فرمایا ”الایمن فالایمن“، دایاں تو دایاں ہے (فتح الباری مع البخاری ج ۱ ص ۸۶ ط السلفیۃ)

### سونے کی حالت

سونے میں بھی دائیں کروٹ لیٹنا مستحب ہے، حضرت براہ بن عازبؓ روایت کرتے ہیں:

كان رسول الله ﷺ كان إذا أوى إلى فراشه نام على شقه الايمن (بخاری مع الفتح ج ۱۱ ص ۱۱۵ ط السلفية)

ترجمہ: رسول اللہ صلی اللہ علیہ وسلم جب بستر پر تشریف لے جاتے تو اپنی دائیں کروٹ آرام فرماتے تھے۔

طواف بھی خانہ کعبہ کے دائیں سے شروع کیا جائے گا، فقہاء نے اس کو واجبات میں شمار کیا ہے (الموسوعة الفقهية ج ۲۵ ص ۲۹۶)

اسی طرح مسجد میں بیٹھنا، سر نہ لگانا، مونچھ تراشنا، زیر بغل صاف کرنا، مصافحہ کرنا، حجر اسود کو بوسہ دینا، رمی جمار کرنا وغیرہ ان تمام اعمال کو، دائیں طرف سے شروع کرنا افضل ہے (تفصیلات کے لیے دیکھیے: معنی المحتاج ج ۳ ص ۲۵۰، فتح الباری علی شرح صحیح البخاری لا احمد بن حجر العسقلانی ج ۱ ص ۲۶۹، ۲۷۰ ط دار المعرفۃ بیروت ۱۳۷۹ھ، حاشیہ محمد بن عبدالہادی السندي (۱۱۳۸ھ) ج ۱ ص ۳۶۵، عمدۃ القاری شرح صحیح البخاری لبدر الدین العینی (م ۸۵۵ھ) ج ۲ ص ۲۷۳، ۲۷۴)

بائیں سے شروع ہونے والے اعمال

ایسے اعمال جو قابل تکریم نہ ہوں، جن میں ازالہ و ترک کا مفہوم پایا جاتا ہو، ان میں بائیں جانب کو ترجیح حاصل ہوگی، مثلاً مسجد سے باہر نکلنا، بیت الخلا جانا، استنجا کرنا، ناک صاف کرنا، بدن سے کپڑے اتارنا، پاجامہ، جوتے، اور خف نکالنا، وغیرہ... ان میں سے اکثر باتوں کا تذکرہ احادیث اور کتب فقہ میں آیا ہے (مکمل ضابطہ اور اصولی بحث کے لیے دیکھیے: حاشیہ الالبانی علی ابن ماجہ ج ۱ ص ۱۴۱ ط دار الفکر بیروت، فتح الباری علی شرح صحیح البخاری لا احمد بن حجر العسقلانی ج ۱ ص ۲۶۹، ۲۷۰ ط دار المعرفۃ بیروت ۱۳۷۹ھ، حاشیہ محمد بن عبدالہادی السندي (۱۱۳۸ھ) ج ۱ ص ۳۶۵، عمدۃ القاری شرح صحیح البخاری لبدر الدین العینی (م ۸۵۵ھ) ج ۳ ص ۲۷۳، ۲۷۴)

بذات خود غیر مطلوب اعمال

اسی ضمن میں وہ اعمال بھی آتے ہیں جو بذات خود مطلوب نہیں ہیں؛ بلکہ کسی وقتی ضرورت یا عذر کی بنا پر ان کی اجازت دی گئی ہے، علامہ بدر الدین عینی رقمطراز ہیں:

وما يستحب فيه التياسر ليس من الافعال المقصودة بل هي إما تروك وإما غير

مقصودة (عمدة القاری ج ۲ ص ۲۷۴)

ترجمہ: جن اعمال کو بائیں سے شروع کرنا مستحب ہے وہ افعال بذات خود مقصود نہیں ہوتے؛ بلکہ یا تو وہ تروک کے قبیل سے ہیں یا بذات خود غیر مقصود ہیں۔

اس کی مثال میں انگوٹھی یا گھڑی وغیرہ کے استعمال کو پیش کیا جاسکتا ہے؛ اس لیے کہ فقہاء نے انگوٹھی کے بارے میں تصریح کی ہے کہ مردوں کے لیے اس کی اجازت ضرورت کی بنا پر دی گئی ہے؛ کیونکہ یہ دھات کا استعمال ہے، جو قباحت سے خالی نہیں، اسی لیے سلطان، قاضی اور صاحب ضرورت کے علاوہ دیگر اشخاص کے لیے اس کے استعمال کو مکروہ یا کم از کم خلاف افضل قرار دیا گیا ہے، (دیکھیے: حاشیہ رد المحتار علی الدر المختار لابن عابدین ج ۶ ص ۶۱ ط دار الفکر بیروت ۲۰۰۰ء، مجمع الانہر فی شرح منقحی الایمہ عبدالرحمن شیخی زادہ (م ۱۰۷۸ھ) ص ۱۹۷ ج ۳ ط دار الکتب العلمیۃ بیروت ۱۹۹۸ء وغیرہ)

ظاہر ہے کہ گھڑی تو اس سے بھی فروتر چیز ہے اور عہد نبوت کے بہت بعد کی ایجاد ہے، انگوٹھی پر قیاس کر کے بوجہ ضرورت مردوں کے لیے اس کی اجازت دی گئی ہے۔

### دائیں یا بائیں سے شروع ہونے والے اعمال کی حقیقت

❁ دوسری بات یہ ہے کہ دائیں یا بائیں سے شروع ہونے والے اعمال کی جو بحث آتی ہے وہ مرگب قسم کے اعمال میں آتی ہے، یعنی ایسے افعال جو دائیں اور بائیں دونوں جانب پر بالترتیب مکمل ہوں، اس بحث میں وہ اعمال داخل نہیں ہیں جن کو اصطلاح میں عمل بسیط کہا جاسکتا ہے، یعنی جس کی تکمیل کے لیے دونوں جانب کی ضرورت نہیں ہوتی؛ بلکہ صرف ایک جانب پر مکمل ہو جاتا ہو، مثلاً ہاتھ میں انگوٹھی پہننا نبی کریم ﷺ سے ثابت ہے، اور یہ آپ کے مستقل معمولات میں شامل تھا؛ لیکن بیک وقت دونوں ہاتھوں میں آپ انگوٹھیاں نہیں پہنتے تھے؛ بلکہ کسی ایک ہاتھ میں پہنتے تھے اور روایات سے ثابت ہے کہ زیادہ تر بائیں ہاتھ میں پہنتے تھے۔

اسی طرح اس بحث میں وہ اعمال بھی نہیں آتے جس کو ایک ساتھ دونوں جانب کیا جاسکتا ہو، مثلاً وضو میں دونوں رخسار ایک ساتھ دھونا، اسی طرح دونوں کانوں پر ایک ساتھ مسح کرنا ممکن ہے، ایسے اعمال میں دائیں یا بائیں کسی جانب کو ترجیح نہ ہوگی؛ بلکہ دونوں کو ایک ساتھ کیا جائے گا، چنانچہ وضو کرتے وقت رسول اللہ ﷺ کا معمول یہی تھا کہ دونوں رخسار کو ایک ساتھ دھوتے تھے وغیرہ... اسی لیے شارحین حدیث نے اس کی وضاحت کرتے ہوئے لکھا ہے کہ ابتدا بایمین کے مسئلے میں صرف ایسے اعمال داخل ہیں جن کو دائیں اور بائیں ایک ساتھ انجام دینا ممکن نہ ہو،



علامہ سندھی رقمطراز ہیں:

یحب التیمن ای الابتداء بالیمین ای لم یعهد فیہ المقارنۃ ویكون من باب

التشریف (حاشیۃ السندی علی سنن ابن ماجہ ج ۱ ص ۳۶۵)

ترجمہ: رسول اللہ ﷺ دایاں سے آغاز کرنا پسند فرماتے تھے یعنی ایسے اعمال میں جن کو ایک ساتھ کرنا متعارف نہ ہو اور قابل تکریم ہوں۔

اسی لیے حضرت عائشہؓ والی روایت میں ”فی شانہ کلہ“ کا جملہ اگرچہ کہ بظاہر عام ہے؛ لیکن باتفاق محدثین اس کا مصداق عام نہیں ہے؛ بلکہ اس میں صرف وہ اعمال داخل ہیں، جن کا تذکرہ بحث نمبر ۲ کے ضمن میں کیا گیا۔

### تیمن کا مفہوم

❦ اسی لیے روایت عائشہؓ میں ”تیمن“ کا معنی ”دائیں کو اختیار کرنا نہیں“ بلکہ ”دائیں سے شروع کرنا“ ہے، اصحاب لغت نے اس کی وضاحت کی ہے (دیکھیے الصحاح للسخوی، المصباح المنیر، غریب القرآن للراغب الاصفہانی، لسان العرب لابن منظور مادہ یمین)

شاریحین حدیث نے بھی اسی معنی کو ترجیح دی ہے ”(دیکھیے، حاشیۃ الالبانی علی ابن ماجہ ج ۱ ص ۱۳۱ ط دارالفکر بیروت، فتح الباری علی شرح صحیح البخاری لاجمہ بن حجر العسقلانی ج ۱ ص ۲۶۹، ۲۷۰ ط دارالمعرفۃ بیروت ۱۳۷۹ھ، حاشیۃ محمد بن عبدالہادی السندی (۱۱۳۸ھ) ج ۱ ص ۳۶۵، عمدۃ القاری شرح صحیح البخاری لبدردین العینی (م ۸۵۵ھ) ج ۲ ص ۳۲۷، ۳۲۸)

### ہاتھ میں انگوٹھی یا گھڑی پہننے کا مسئلہ

ہاتھ میں انگوٹھی یا گھڑی پہننے کا مسئلہ اس عام ضابطے میں داخل نہیں ہے جس کے تحت کوئی قابل تکریم عمل دائیں جانب سے شروع کیا جاتا ہے؛ اس لیے کہ یہ عمل بسیدہ ہے عمل مرکب نہیں، یعنی یہ عمل دائیں اور بائیں دونوں جانب نہیں کیا جاتا؛ بلکہ کسی ایک جانب ہی پورا ہو جاتا ہے، اور دائیں یا بائیں سے شروع کرنے کی بحث وہاں آتی ہے جہاں عمل ایک جانب سے شروع ہو کر دوسری جانب ختم ہو۔

(۲) دوسری وجہ یہ ہے کہ انگوٹھی یا گھڑی کا استعمال بظاہر قابل تکریم عمل ہے، مگر بلا ضرورت اس کے استعمال کو پسند نہیں کیا گیا ہے، اس لیے کہ یہ دونوں چیزیں عموماً دھات سے تیار ہوتی ہیں، اسی لیے فقہاء اسلام نے مردوں کے لیے بلا ضرورت اس کے استعمال کو مکروہ یا کم از کم خلاف

افضل قرار دیا ہے، (عورتوں کا استثنا ہے) اس لیے عام قابل تکریم اعمال کے زمرہ میں اس کو نہیں ڈالا جاسکتا بلکہ اصول کے مطابق ناپسندیدہ ہونے کی بنا پر اس کا استعمال بائیں جانب ہی مناسب ہے، یہی وجہ ہے کہ زیادہ تر روایات کے مطابق نبی کریم ﷺ انگوٹھی بائیں ہاتھ میں استعمال فرماتے تھے۔

### انگوٹھی کے تعلق سے روایات

✽ حضرت عبداللہ بن عمرؓ روایت کرتے ہیں:

أن النبي ﷺ كان يتختم في يساره و كان فصه في باطن كفه.  
(سنن ابی داؤد ج ۴ ص ۱۴۶ حدیث نمبر ۴۲۲۹ ط دار الکتب بیروت، السنن الکبریٰ للبیہقی

ج ۴ ص ۱۴۲ ط دائرة المعارف حیدرآباد طبع اول ۱۳۴۲ھ)

ترجمہ: نبی کریم صلی اللہ علیہ وسلم اپنے بائیں ہاتھ میں انگوٹھی پہنتے تھے اور اس کا گیندھیلی کی جانب ہوتا تھا۔

✽ حضرت انس بن مالکؓ سے روایت ہے کہ نبی کریم ﷺ کی انگوٹھی بائیں ہاتھ میں ہوتی تھی (صحیح مسلم ج ۶ ص ۱۵۲ حدیث نمبر ۵۶۱۰ ط دار الجبل بیروت، السنن الکبریٰ للبیہقی ج ۴ ص ۱۴۲ حدیث نمبر ۸۱۸ ط دائرة المعارف حیدرآباد ۱۳۴۲ھ، شعب الایمان للبیہقی ج ۸ ص ۳۶۹ حدیث نمبر ۵۹۵۳ ط مکتبۃ الرشدریاض بیعاون الدار السلفیۃ ممبئی طبع اول ۲۰۰۳ء)

اس مضمون کی متعدد روایات کتب حدیث میں موجود ہیں، بعض روایات میں دائیں ہاتھ میں بھی انگوٹھی پہننے کا تذکرہ موجود ہے (دیکھیے سنن ترمذی ج ۴ ص ۲۲۸ حدیث نمبر ۴۲ ط احیاء التراث العربی بیروت)

### معمولات صحابہ و سلف صالحین

✽ روایات سے معلوم ہوتا ہے کہ زیادہ تر صحابہ کرامؓ کا معمول بائیں ہاتھ میں انگوٹھی پہننے کا تھا، مثلاً:

✽ حضرت ابوبکر صدیقؓ اور حضرت عمر فاروقؓ، حضرت عثمان غنیؓ اور حضرت علیؓ کے بارے میں معتبر طور پر ثابت ہے کہ وہ بائیں ہاتھ میں انگوٹھی پہنتے تھے (البحر الرائق لابن نجیم (م ۹۷۰ھ) ج ۲۲ ص ۱۲۷، حاشیۃ العدوی علی کفایۃ الطالب الربانی لعلی الصعیدی العدوی المالکی (م ۱۱۸۹ھ) ج ۸ ص ۹۶ ط دار الفکر بیروت ۱۴۲۱ھ)

✽ حضرت عبداللہ بن عمرؓ، حضرت حسن بن علیؓ اور حضرت حسینؓ بھی بائیں ہاتھ میں انگٹھی استعمال کرتے تھے، (السنن الکبریٰ للبیہقی ج ۴ ص ۴۲ ط دائرۃ المعارف حیدرآباد طبع اول ۱۳۴۲ھ، المعجم الکبیر للطبری ج ۳ ص ۲۳، ۱۰۱ حدیث نمبر ۲۵۴، ۲۵۹، ۹۸ ط مکتبۃ العلوم والحکم موصل ۱۹۸۳ء) ✽ البتہ صحابہ کرامؓ میں صرف حضرت عبداللہ بن عباسؓ کے بارے میں منقول ہے کہ وہ دائیں ہاتھ میں انگٹھی پہنتے تھے (سنن ترمذی ج ۴ ص ۲۲۸)

✽ یونس بن اسحاق کا بیان ہے کہ انہوں نے حضرت قیس بن ابی حازمؓ، حضرت عبدالرحمن بن اسودؓ، اور امام شعیبؓ جیسے متعدد اکابر کو دیکھا کہ ان کے بائیں ہاتھ میں انگٹھی ہوتی تھی، (حاشیہ ردالمحتار لابن عابدین ج ۶ ص ۳۶۱ ط دارالفکر للطباعة والنشر بیروت ۲۰۰۰ء)

✽ حضرت امام مالکؓ بھی بائیں ہاتھ میں انگٹھی پہنتے تھے (حاشیہ العدوی علی کفایۃ الطالب الربانی ج ۲ ص ۳۶۰)

علامہ علاء الدین کاسانیؒ (م ۵۸۷ھ) اور دیگر کئی فقہاء کا مشاہدہ یہ ہے کہ عرف دونوں طرح کا رہا ہے، بعض لوگ دائیں ہاتھ میں انگٹھی پہنتے ہیں اور بعض لوگ بائیں ہاتھ میں (بدائع الصنائع ج ۳ ص ۴۳۶ ط دارالکتب العلمیۃ بیروت ۱۹۸۶ء)

انگٹھی کے بارے میں فقہاء کا مسلک

جہاں تک فقہی روایات کا معاملہ ہے، تو جمہور فقہاء یعنی حنفیہ، مالکیہ اور حنابلہ کے نزدیک مرد کے لیے بائیں ہاتھ میں انگٹھی پہننا افضل ہے؛ بلکہ بعض علماء احتیاف نے دائیں ہاتھ میں انگٹھی کے استعمال کو مکروہ کہا ہے، اور بعض نے اس کو اہل فساد کی علامت قرار دیا ہے؛ لیکن حق بات یہ ہے کہ حنفیہ کے نزدیک دائیں ہاتھ میں بھی انگٹھی پہننا بلا کراہت جائز ہے، گو افضل یہ ہے کہ بائیں ہاتھ میں استعمال کی جائے (دیکھیے: ردالمحتار علی الدر المختار ج ۶ ص ۳۶۱ ط دارالفکر بیروت ۲۰۰۰ء، تبیین الحقائق للزیلعی ج ۱۶ ص ۳۵۱، البحر الرائق لابن نجیم (م ۹۷۰ھ) ج ۲۲ ص ۱۲۷، المحیط البرہانی فی الفقہ النعمانی لبرہان الدین مازہ ج ۵ ص ۲۰۱ ط دار احیاء التراث بیروت، درر الحکام شرح غرر الاحکام لملاخسرو (م ۸۸۵ھ) ج ۳ ص ۴۷۱، مجمع الانہر فی شرح ملتقی الاجری زادہ (م ۱۰۷۸ھ) ج ۴ ص ۱۹۷ ط دارالکتب العلمیۃ بیروت ۱۹۹۸ء وغیرہ)

✽ مالکیہ کے نزدیک نہ صرف یہ کہ بائیں ہاتھ میں انگٹھی پہننا افضل ہے؛ بلکہ دائیں ہاتھ میں انگٹھی پہننا ان کے نزدیک مکروہ ہے۔

”قاضی ابوبکر ابن العربی نے موطا کی شرح القبس میں لکھا ہے کہ اگرچہ کہ رسول اللہ ﷺ سے دونوں ہاتھوں میں انگوٹھی پہننا ثابت ہے؛ لیکن اکثر روایات اس طرف ہیں کہ آپ ﷺ بائیں ہاتھ میں انگوٹھی پہنتے تھے؛ اس لیے آپ ﷺ کی اتباع میں بائیں ہاتھ میں پہننا مسنون ہے۔ دوسری وجہ یہ ہے کہ بائیں ہاتھ میں انگوٹھی کے استعمال سے عجب کم پیدا ہوتا ہے، نیز دائیں ہاتھ میں انگوٹھی پہننے کی صورت میں دیگر امور میں دشواری پیش آسکتی ہے، ((حاشیۃ العدوی علی کفایۃ الطالب الربانی لعلی الصعیدی العدوی المالکیؒ (۱۱۸۹ھ) ج ۲ ص ۵۸۸ ط دارالفکر بیروت ۱۴۲۱ھ، الفواکہ الدوانی علی رسالۃ ابن ابی زید القیر وائیؒ (م ۱۱۲۶ھ) ج ۱ ص ۹۶ ط مکتبۃ الثقافۃ الدینیۃ، البیان والتحصیل لابن رشد القرطبیؒ (۴۵۰ھ) ج ۱ ص ۳۱۳ ط دارالغرب الاسلامی بیروت ۱۹۸۸ء، شرح مختصر الخلیل للحرثیؒ (م ۱۱۰۱ھ) ج ۱ ص ۴۵۶)

✽ حنا بلہ بھی پوری طرح حنفیہ کے ہم خیال ہیں، امام احمد بن حنبلؒ کے بقول انہوں نے دائیں ہاتھ والی روایات حدیث کو اس لیے چھوڑ دیا کہ وہ کمزور یا منسوخ ہیں (دیکھئے الانصاف فی معرفۃ الراجح من الخلاف علی مذہب الامام احمد بن حنبلؒ لعلاء الدین المرادوی دمشقیؒ (م ۸۸۵ھ) ج ۳ ص ۱۰۳ طبع اول ۱۴۱۹ھ دار احیاء التراث بیروت، کشاف القناع ج ۲ ص ۲۳۶، مطالب اولی النہی ج ۲ ص ۹۲)

البتہ اکثر فقہاء شافعیہ کے نزدیک دائیں ہاتھ میں انگوٹھی پہننے کی فضیلت زیادہ ہے، اگرچہ کہ بائیں ہاتھ میں بھی پہننا جائز ہے؛ لیکن دائیں ہاتھ کی عمومی شرافت کا تقاضا یہ ہے کہ اس کو یہ خصوصیت حاصل ہو؛ جبکہ بعض شافعیہ کی رائے یہ بھی ہے کہ بائیں ہاتھ میں ہی انگوٹھی پہننا افضل ہے، ان حضرات کے پیش نظر حضرت عبداللہ بن عمرؓ کی روایت ہے کہ وہ بائیں ہاتھ میں انگوٹھی پہنتے تھے (دیکھیے: المجموع شرح المہذب ج ۴ ص ۴۶۲، ۴۶۳، الاقناع ج ۱ ص ۲۲۱ للخطیب الشربینیؒ (م ۹۷۷ھ) ط دارالفکر بیروت ۱۴۱۵ھ، حواشی الشروائی والعبادیؒ ج ۳ ص ۲۷۶، روضۃ الطالبین و عمدۃ المفتین للنوویؒ (م ۶۷۶ھ) ج ۲ ص ۶۹ ط المکتب الاسلامی ۱۴۰۵ھ، مغنی المحتاج للشریبینیؒ ج ۱ ص ۳۰۹ ط دارالفکر بیروت، نہایۃ المحتاج للربلیؒ (م ۱۰۰۴ھ) ج ۳ ص ۹۲ ط دارالفکر بیروت ۱۹۸۴ء، الحاوی للفتاویٰ للسیوطیؒ ج ۱ ص ۲۷۵ ط دارالکتب العلمیۃ ۲۰۰۰ء، اسنی المطالب للانصاریؒ ج ۱ ص ۲۷۸ ط دارالکتب العلمیۃ ۲۰۰۰ء، حاشیۃ اعانۃ الطالبین للدمیاطیؒ (م بعد ۱۳۰۲ھ) ج ۲ ص ۱۵۶ ط دارالفکر بیروت، وغیرہ)

## انگوٹھی اور گھڑی کا حکم ایک ہے

یہ تصریحات گوانگوٹھی کے بارے میں ہیں لیکن گھڑی کا حکم بھی اس سے مختلف نہیں ہے، اس لیے کہ اپنی ساخت اور معنویت کے لحاظ سے دونوں میں بڑی یکسانیت ہے، دونوں کی ساخت ایسی دھات سے ہوتی ہے جس کا استعمال عام حالات میں بلا ضرورت مردوں کے لیے پسندیدہ نہیں ہے، بعض علماء عرب نے اس کی صراحت کی ہے اور انہوں نے اپنے مسلک حنبلی کے مطابق گھڑی بھی بائیں ہاتھ میں استعمال کرنے کو افضل قرار دیا ہے۔

شیخ محمد بن صالح بن محمد العثیمین<sup>ؒ</sup> (م ۱۴۲۱ھ) ماضی قریب کے اکابر علماء عرب میں گزرے ہیں، تحریر کرتے ہیں:

هل یسن الخاتم فی الیسار او الیمین؟ الجواب: قال الامام احمد یسار افضل لثبوته وضعف الاحادیث الواردة عن الرسول ﷺ أنه كان یتختم بالیمین، ویوخذ من هذه المسئلة أن وضع الساعة فی الید الیمنی لیس افضل من وضعها فی الید الیسری، لان الساعة اشبه ماتكون بالخاتم..... (الشرح الممتع علی زاد المستقنع لمحمد بن صالح العثیمین ج ۶ ص ۱۱۰ طدار ابن الجوزی طبع اول ۱۴۲۲-۱۴۲۸ھ)

ترجمہ: سوال: انگوٹھی بائیں ہاتھ میں مسنون ہے یا دائیں میں؟ الجواب: امام احمد فرماتے ہیں کہ بائیں میں افضل ہے؛ اس لیے کہ نبی کریم ﷺ سے اس کا ثبوت موجود ہے، اور دائیں ہاتھ میں انگوٹھی پہننے والی روایات کمزور ہیں، اور اسی سے گھڑی کا مسئلہ بھی نکلتا ہے کہ دائیں کے بجائے بائیں ہاتھ میں پہننا افضل ہے؛ اس لیے کہ گھڑی انگوٹھی سے بڑی مماثلت رکھتی ہے۔

شیخ عثیمین<sup>ؒ</sup> نے عقل و فکر کے اعتبار سے بھی اس پر روشنی ڈالی ہے، وہ کہتے ہیں کہ بائیں ہاتھ میں گھڑی کے استعمال میں زیادہ راحت و آسانی ہے،... گھڑی دیکھنا آسان ہوتا ہے،... اسی طرح دائیں ہاتھ میں گھڑی کے خراب ہونے کا اندیشہ زیادہ ہے؛ اس لیے کہ دائیں ہاتھ اکثر اوقات حرکت میں رہتا ہے (حوالہ بالا)

## معانقہ کا مسئلہ

معانقہ دائیں طرف کرنا مسنون ہے یا بائیں طرف؟... احادیث پاک، آثار صحابہ اور سلف صالحین کی تعلیمات میں کہیں اس کی طرف اشارہ موجود نہیں ہے۔

در اصل عہد نبوت میں معانقہ کا عام رواج نہیں تھا، خاص موقعوں پر ہی کوئی کسی سے معانقہ

کیا کرتا تھا، عام طور پر سفر سے واپسی پر یا طویل وقفہ کے بعد ملاقات پر معافقہ کیا جاتا تھا، خود نبی کریم ﷺ سے بھی صرف چند بار ہی معافقہ کا ثبوت ملتا ہے، مثلاً:

❖ ایک روایت حضرت عائشہ صدیقہؓ کی ہے بیان فرماتی ہیں:

قدم زيد بن حارثة المدينة ورسول الله ﷺ في بيتي فأتاه فقرع الباب فقام إليه رسول الله ﷺ عرياناً يجرح ثوبه والله ما رأيتُه عرياناً قبلاً ولا بعده فاعتنقه وقبله (سنن ترمذی مع الالبانی ج ۶ ص ۶ ط دار احیاء التراث العربی بیروت)

ترجمہ: زید بن حارثہ مدینہ واپس ہوئے اس وقت رسول اللہ ﷺ میرے گھر میں تشریف فرما تھے، انہوں نے آکر دروازہ پر دستک دی تو رسول اللہ ﷺ ان کے لیے اپنے کپڑے کھینچتے ہوئے ننگے ہی اٹھ کھڑے ہوئے، (یعنی کاندھے اور پیٹھ پر کپڑے نہیں تھے) میں نے اس طرح برہنہ حالت میں باہر نکلتے ہوئے آپ ﷺ کو نہ اس سے قبل دیکھا اور نہ اس کے بعد دیکھا، آپ ﷺ نے ان سے معافقہ فرمایا اور بوسہ دیا۔

امام ترمذی نے اس حدیث کو حسن غریب قرار دیا ہے۔

❖ دوسری روایت حضرت ابو ذر غفاریؓ سے ہے، وہ فرماتے ہیں کہ:

مألفيته قط إلا صافحني وبعث إلي ذات يوم ولم اكن في اهلي فلما جئت اخبرت أنه أرسل إلي فأتيته وهو على سريره فالتزمني فكانت تلك اجود واجود (سنن ابی داؤد ج ۴ ص ۵۲۲ ط دار الکتب العربی بیروت)

ترجمہ: رسول اللہ ﷺ ہر ملاقات پر مجھے مصافحہ کا شرف عنایت فرماتے تھے، ایک بار آپ نے مجھے بلا بھیجا؛ لیکن میں اپنے گھر میں موجود نہیں تھا، گھر واپس آیا، تو خبر ملی، میں دوڑا ہوا خدمت عالیہ میں حاضر ہوا، آپ چارپائی پر تھے، آپ نے مجھے سینے سے لگا لیا، پس اس سے اچھی کیا بات ہوئی۔

❖ تیسری روایت حضرت عبد اللہ بن جعفر کی ہے وہ اپنے والد حضرت جعفرؓ کے حوالہ سے

بیان فرماتے ہیں کہ:

لما قدمنا على النبي ﷺ من عند النجاشي تلقاني فاعتنقني (شرح معانی الآثار للطحاوی ج ۴ ص ۲۸۱ ط دار الکتب العلمیہ بیروت ۱۳۹۹ھ)

ترجمہ: جب ہم لوگ نجاشی کے پاس سے نبی کریم ﷺ کے پاس حاضر ہوئے تو آپ نے

مجھ سے ملاقات کی اور معانقہ فرمایا۔

✽ حضرت ابو ہریرہؓ بیان فرماتے ہیں کہ حضرت حسن بن علی سے رسول اللہ ﷺ نے معانقہ فرمایا (شرح السنۃ للإمام البغویؒ ج ۲ ص ۲۹۰ ط المکتب الاسلامی دمشق بیروت ۱۹۸۳ء) ان روایات سے معانقہ کا ثبوت ملتا ہے؛ جبکہ اس کے برعکس حضرت انسؓ کی ایک روایت میں معانقہ سے منع کیا گیا ہے:

حضرت انس بن مالکؓ فرماتے ہیں کہ:

قلنا یا رسول اللہ ﷺ! أينحنى بعضنا لبعض قال لا قلنا أيعانق بعضنا بعضاً قال لا ولكن تصافحوا (ابن ماجہ مع حاشیۃ السنن للسنن (م ۱۱۳۸ھ) ج ۷ ص ۱۰۷) ترجمہ: ہم نے عرض کیا یا رسول اللہ! کیا کوئی کسی کے لیے بوقت ملاقات جھک سکتا ہے؟ آپ ﷺ نے فرمایا، نہیں، ہم نے پوچھا، کیا ہم ایک دوسرے سے معانقہ کر سکتے ہیں؟ آپ ﷺ نے فرمایا نہیں؛ البتہ مصافحہ کرو۔

علامہ سنہیؒ نے اس پر حاشیہ لگایا ہے کہ معانقہ کی ممانعت مطلق نہیں ہے؛ بلکہ اس کا مطلب یہ ہے کہ معانقہ کبھی کبھی خاص مواقع پر اظہارِ مسرت یا اظہارِ خصوصیت کے لیے کیا جاتا ہے، ہمیشہ نہیں، (حوالہ بالا)

امام ابو منصور ماتریدیؒ نے یہ تاویل کی ہے کہ جو معانقہ سفلی جذبات کے تحت کیا جائے وہ ممنوع ہے اور جو بطور عزت و کرامت اور پاکیزہ جذبات کے ساتھ ہو، وہ درست ہے (تبيين الحقائق شرح كنز الدقائق للزيلعيؒ ج ۶ ص ۲۵ ط دار الکتب الاسلامی بیروت ۱۳۱۳ھ)

بعض صحابہؓ اور تابعینؒ سے بھی معانقہ ثابت ہے؛ مگر عموماً یہ معانقہ کسی سفر سے واپسی پر یا خاص موقع پر ہوتا تھا، امام شعیبؒ بیان فرماتے ہیں کہ صحابہ کرامؓ باہم ملاقات پر صرف مصافحہ کرتے تھے؛ البتہ سفر سے واپسی پر ملاقات ہوتی تو معانقہ کرتے تھے (شرح معانی الآثار للطحاویؒ ج ۴ ص ۲۸۱ ط دار الکتب العلمیۃ بیروت ۱۳۹۹ھ)

بعض حضرات کے ناموں کی بھی صراحت ملتی ہے مثلاً:

✽ حضرت عمر بن الخطابؓ نے حضرت حذیفہ بن الیمانؓ سے معانقہ کیا (مصنف ابن ابی شیبہؒ ج ۶ ص ۱۳۹)

✽ حضرت جابر بن عبد اللہؓ نے شام کا سفر کیا اور وہاں حضرت عبد اللہ بن انیسؓ سے

ملاقات ہوئی تو دونوں نے ایک دوسرے سے معافقہ کیا (الادب المفرد للبخاری ج ۱ ص ۳۳ ط دارالبشائر الاسلامیہ بیروت ۱۹۸۹ء)

✽ حضرت سلمان فارسیؓ (غالباً کسی سفر سے) تشریف لائے اور مسجد میں داخل ہوئے، حضرت ابوالدرداءؓ نے دیکھا تو اٹھ کر معافقہ کیا (شرح السنۃ للإمام البغوی ج ۱ ص ۲۹۰ ط المکتب الاسلامی دمشق بیروت ۱۹۸۳ء)

✽ حضرت عمرو بن میمونؓ اور اسود بن یزیدؓ کی ملاقات ہوئی تو دونوں نے ایک دوسرے سے معافقہ کیا۔

✽ ابوہریرہؓ اور خالد الانحج نے بوقت ملاقات ایک دوسرے سے معافقہ کیا۔

✽ حضرت صلۃ بن اشیمؓ کے اصحاب جب آپس میں ملتے تو ایک دوسرے سے معافقہ کرتے تھے وغیرہ۔ (مصنف ابن ابی شیبہ ج ۶ ص ۱۳۹)

یہ معافقہ کے قلیل الوقوع ہونے کی علامت ہے کہ جب کوئی ممتاز شخص کسی سے معافقہ کرتا تو اس کو محسوس کیا جاتا تھا۔

اسی لیے امام مالکؒ جیسے عظیم شخص کو مرکز علم و ایمان میں رہتے ہوئے یہ معلوم نہ ہو سکا کہ یہ حکم عام ہے، اور نہ حضرت جعفرؓ کے علاوہ کسی سے حضور ﷺ کے معافقہ کی ان کو خبر ہو سکی؛ اسی لیے ایک ملاقات پر جب حضرت سفیان بن عیینہؒ نے ان سے معافقہ کرنا چاہا تو انہوں نے صاف معذرت کر دی اور اس کو بدعت قرار دیا، حضرت سفیانؒ نے حضرت جعفرؓ والے واقعہ کا حوالہ دیا تو اس کو امام مالکؒ نے ان کی خصوصیت قرار دیا، ابن عیینہؒ نے اس کے جواب میں کہا کہ خصوصیت کی کوئی دلیل موجود نہیں ہے اور کسی بھی حکم میں اصل یہ ہے کہ وہ عام ہو خاص نہ ہو، اس پر امام مالکؒ خاموش ہو گئے (عمدۃ القاری شرح البخاری للعلینی ج ۱ ص ۷۱، شرح صحیح البخاری لابن بطلال القرطبی ج ۹ ص ۴۹ ط مکتبۃ الرشد للریاض ۲۰۰۳ء)

خود حضرت امام اعظم ابوحنیفہؒ اور حضرت امام محمدؒ کو اس باب میں کافی تذبذب تھا، انہوں نے اس کو مکروہ قرار دیا، گو اس معاملہ میں مفتی بہ قول حضرت امام ابو یوسفؒ کا ہے، ان کے نزدیک معافقہ کی اجازت ہے، (شرح معانی الآثار للطحاوی ج ۴ ص ۲۸۱ ط دارالکتب العلمیہ بیروت ۱۳۹۹ھ، بدائع الصنائع للکاسانی ج ۱ ص ۳۶۲ ط دارالکتب العلمیہ بیروت ۱۹۸۶ء، تبیین الحقائق للریلعی ج ۶ ص ۲۵ ط دارالکتب الاسلامی قاہرہ ۱۳۱۳ھ)



## معانفتہ کا طریقہ

ان تفصیلات سے ظاہر ہوتا ہے کہ معانفتہ دراصل کسی سے اپنی بے پناہ محبت اور شدت جذبات کے اظہار کا ایک وسیلہ ہے، جو زیادہ سے زیادہ جواز کی حد تک جا سکتا ہے؛ مگر اس کے لیے وہ فضائل و مناقب نہیں ہیں جو مصافحہ کے لیے وارد ہوئے ہیں، اور اسی لیے معانفتہ کے تعلق سے ہمیں وہ تفصیلات دستیاب نہیں ہیں جو مصافحہ کے تعلق سے موجود ہیں، مصافحہ کا طریقہ اور کیفیت بھی کتابوں میں موجود ہے؛ اس لیے کہ اس کی فضیلت بھی ہے اور ضرورت بھی (دیکھیے ردالمحتار لابن عابدین ج ۶ ص ۳۸۲ طدار الفکر بیروت ۲۰۰۰ء)؛ لیکن معانفتہ کے سلسلے میں حدیث و فقہ اور اخلاقیات کی ساری کتابیں خاموش ہیں؛ اس لیے معانفتہ کا طریقہ کیا ہوگا؟ معانفتہ ایک بار کافی ہے یا تین بار؟ وغیرہ اس طرح کے تمام سوالات کا جواب دینے سے عہد جدید کے اکثر محقق علماء نے اپنی بے بسی کا اظہار کیا ہے اور ان کو عرف و عادت اور صوابدید کے حوالہ کر دیا ہے؛ اس لیے کہ شریعت میں جس عمل کے لیے کوئی مخصوص ہیئت موجود نہیں ہے، اس کو ظن و تخمین کے ذریعہ کسی خاص شکل کا پابند نہیں کیا جا سکتا۔

علماء عرب کی ایک جماعت نے اس خیال کا اظہار کیا ہے کہ شروحات حدیث اور لغت کی کسی کتاب میں معانفتہ کا طریقہ ہمیں نہیں ملا، اگر کسی صاحب کو معلوم ہو تو براہ کرم ہماری رہنمائی کریں (الدرر السعیدۃ ومسائل نجدیۃ مجموعۃ من علماء نجد الاعلام ج ۸ ص ۲۳۱)

فتاویٰ الشبکۃ الاسلامیۃ میں ہے کہ معانفتہ میں کسی عدد کی صراحت نہیں ہے؛ اس لیے حدود کی رعایت کرتے ہوئے ایک بار بھی کر سکتے ہیں اور ایک سے زائد بار بھی (ج ۹ ص ۱۰۰۸)

مکہ مکرمہ کے محکمہ قضا کے قاضی ہانی بن عبداللہ الجبیر نے ایک سوال کے جواب میں لکھا کہ ہمیں نہیں معلوم کہ عہد نبوی میں معانفتہ کس طرح کیا جاتا تھا؟ یہ اعمال تعبیر میں سے نہیں ہے، اس لیے عرف اور احوال زمانہ کے مطابق اس کی مختلف شکلیں ہو سکتی ہیں (فتاویٰ واستشارات موقع الاسلام الیوم ج ۱۳ ص ۱۰۷)

اس سے ظاہر ہوتا ہے کہ نبی کریم ﷺ سے معانفتہ تو ثابت ہے؛ لیکن اس کا طریقہ نہیں، اس لیے جس عرف میں جو طریقہ رائج ہو اس کو سند جواز دی جائے گی، رہا یہ کہ بہتر طریقہ کیا محسوس ہوتا ہے؟ تو یہ احساس بھی ذوق و مزاج اور زمان و مکان کے فرق سے مختلف ہو سکتا ہے۔

کچھ لوگ کہہ سکتے ہیں کہ رسول اللہ ﷺ کو اکثر اعمال میں دائیں سے آغاز کرنا پسند تھا،

اس لیے معانقہ دائیں جانب ہونا چاہیے۔

✽ لیکن کچھ لوگ اس کے مقابلے میں یہ کہہ سکتے ہیں کہ یہ کوئی دائمی اصول نہیں ہے۔ علاوہ ازیں دائیں سے ابتدا عموماً ایسے اعمال میں پسندیدہ مانی گئی ہے جو باعث فضیلت ہو؛ جبکہ معانقہ صرف درجہ جواز کی چیز ہے درجہ فضیلت کی نہیں؛ بلکہ بعض فقہاء اس کی کراہت کے بھی قائل ہیں، اس کا تقاضا ہے کہ اس کو بائیں جانب انجام دیا جائے۔

میرا اپنا احساس اس ضمن میں اپنے مطالعات اور اکابر کے مشاہدات کی روشنی میں یہ ہے کہ معانقہ کو بائیں طرف سے کرنا زیادہ قرین قیاس اور معانقہ کی روح و مزاج سے قریب تر ہے، اس لیے کہ گذشتہ صفحات میں عرض کیا جا چکا ہے کہ ملاقات کی ابتدا اسلام سے اور اس کی تکمیل مصافحہ سے ہوتی ہے، اس سے آگے کوئی مرحلہ باقی نہیں ہے؛ البتہ کسی انتہائی محبوب شخصیت کو رخصت کرتے وقت، یا سفر سے واپسی یا لمبے عرصہ کی ملاقات پر دل میں جو محبت کے جذبات امنڈ پڑتے ہیں معانقہ ان کی تسکین کا بڑا ذریعہ بنتا ہے، اس کا تقاضا ہے کہ معانقہ اس طرح انجام دیا جائے کہ قلب قلب سے مل جائے اور یہ اسی وقت ممکن ہوگا جب معانقہ بائیں طرف کیا جائے، یہ طریقہ میرے نزدیک معانقہ کی روح اور مقاصد ملاقات کے زیادہ قریب ہے، واللہ اعلم بالصواب۔

